

استحسان کی اصلیت و ماہیت کے بارے میں مستشرقین کی آراء کا تنقیدی جائزہ

A Critical Analysis of Orientalist's Views about Origin and Nature of *Istihsan*

*ڈاکٹر یاسر عرفات اعوان

اسٹنٹ پروفیسر، شعبہ علوم اسلامیہ و عربی، جی سی یونیورسٹی فیصل آباد۔ yasirawan@ucuf.edu.pk**Abstract**

Islamic Fiqh is the representative of legal aspect of Islam. It has been originated and established on direct teachings of *Qur'an* and *Sunnah* of the Holy Prophet Muhammad (SAW). These two sources are called primary sources of Islamic law. There are some supplementary sources to the primary sources; *Istihsan* (Juristic Preference) is one of these. Orientalist's studied and produced literature on Islamic law. *Istihsan* has also been discussed by them but they have different opinions about its origin and its role in Islamic law. In this article their opinions are being critically analyzed and the definition, role and types of *Istihsan* being presented according to Muslim's viewpoint. This research concluded that the Goldziher, Joseph Schacht, MicDonald, David Pearl, and Benjamin Jokisch explanations about the establishment of *Istihsan* are not correct.

Keywords: *Istihsan*, Orientalists, *Fiqh*, Islamic Jurisprudence, Law, *Ull al fiqh*, Goldziher, Joseph Schacht, MicDonald, David Pearl

تمہید

معاصر دنیا میں نظام ہائے قانون سے متعلقہ مباحث کی اہمیت زیادہ بڑھ گئی ہے کیونکہ سماجی علوم (Social Sciences) کے فروغ پانے سے قانون کے مضمون کو بڑی اہمیت سے نوازا گیا ہے اور اب دنیا بھر کے ادیان و مذاہب کے نظام ہائے قانون زیر مطالعہ و تحقیق ہیں۔ کلیات و جامعات میں اسلامی قانون کی تعلیم و تدریس کو بھی فروغ ملا ہے۔ اسلام کی قانونی جہت کا نمائندہ علم فقہ اسلامی ہے جو اسلامی علوم کی درجہ بندی میں قرآن اور حدیث کے بعد آتا ہے۔ اسلام کے دیگر اساسی موضوعات کی طرح مستشرقین نے فقہ اسلامی کو بھی اپنی دل چسپی اور توجہ کا مرکز بنایا۔ انہوں نے اسلامی فقہ کی اساسیات، آغاز و ارتقاء، ماخذ و مصادر کے ساتھ ساتھ فقہی اصولوں کو بھی موضوع تحقیق بنایا۔

علمائے استشرق کی مساعی کی بدولت فقہ اسلامی کی بہت سی نادر کتب منصفہ شہود پر آئیں۔ ان کا یہ عمل قابل داد ہے۔ اسی طرح فقہ سے متعلقہ مستشرقین کے تخلیق کردہ ادب کی بدولت دنیا کی مختلف زبانوں میں قانون اسلامی متعارف ہوا لیکن

استحسان کی اصلیت و ماہیت کے بارے میں مستشرقین کی آراء کا تنقیدی جائزہ

اسلامی فقہ کے بارے میں ان کے اخذ کردہ نتائج تحقیق اس بات کی نشاندہی کرتے دکھائی دیتے ہیں کہ اسلام کے دیگر میادین کی طرح فقہ میں بھی مجموعی طور پر مستشرقین نے معروضی انداز بحث و تحقیق اختیار نہیں کیا۔

ان کے بقول فقہ اسلامی براہ راست قرآن و سنت سے ماخوذ نہیں ہے۔ وہ قانون سازی کے اعتبار سے نص قرآنی کو ناقص قرار دیتے ہیں۔ وہ فقہی و احکامی احادیث کے ذخیرہ کو موضوع اور مابعد کی پیداوار قرار دیتے ہیں اسی طرح استشراتی تحقیق اسلامی قانون کو رومی قانون سے ماخوذ ثابت کرنے کے درپے ہے جبکہ حلقہ استشراق کا ایک دبستان فقہ اسلامی کو یہودیت و مسیحیت سے متاثر قرار دیتا ہے۔

مسلمان محققین نے مذکورہ استشراتی نتائج تحقیق کا دلائل و براہین سے ابطال کیا اور ثابت کیا کہ اسلامی قانون یعنی فقہ اسلامی قرآن و سنت سے ماخوذ ہے جو عہد نبوی ہی سے موجود ہے اور اس کی تحفیظ و تدوین کی مساعی بھی نبی اکرم صلی اللہ علیہ وآلہ وسلم کے دور میں شروع ہو گئی تھی۔ صحابہ کرام، تابعین، تابع تابعین اور علمائے امت نے اسلامی قانون اور اسکی مبادیات کی حفاظت اور انتقال میں اپنی زندگیاں لگا دیں۔ اور فقہ اسلامی کا عظیم ذخیرہ محفوظ بنا دیا۔

مستشرقین نے فقہ اسلامی کے مصادر اصلیہ (Original/Primary Sources) قرآن و سنت کے ساتھ ساتھ اجماع و قیاس کی بنیادوں اور ان کے کردار کو اپنی تحقیقات کا موضوع بنایا۔ لیکن المیہ یہ ہے کہ وہ ان تحقیقی امور میں مسلمانوں کا نقطہ نظر جانے بغیر خود سے متعین کردہ موقف کو مسلمانوں کے نقطہ نظر کے طور پر پیش کرتے دکھائی دیتے ہیں۔

فقہ اسلامی یا اسلامی قانون کے چار بنیادی ماخذوں کے بعد ترتیب میں جو ماخذ ہیں انہیں مصادر تابعہ کا عنوان دیا جاسکتا ہے ان میں استحسان کو اولیت حاصل ہے، مصادر شرعیہ (قرآن، سنت، اجماع اور قیاس) کے ظاہری الفاظ و اشکال کی پیروی کی بجائے شرعی دلائل (قرآن، سنت، اجماع، قیاس ضرورہ، مصالح، عرف و غیرہ) کی بنیاد پر مقاصد شریعت کی جستجو کرنا استحسان قرار پاتا ہے۔ مستشرقین نے فقہ اسلامی کے ان ذیلی مصادر کو بھی اپنی تحقیقات کا موضوع بنایا ہے جن پر قانون اسلامی کی عظیم عمارت کھڑی ہے، استحسان کی اصطلاح کے ابتدائی استعمال کے بارے میں حلقہ استشراق میں مختلف آراء پائی جاتی ہیں۔

حلقہ ہائے استشراق میں شیخ کے مقام پر فائز معروف مستشرق گولڈ زیہر کے بقول استحسان کی اصطلاح امام ابوحنیفہ رحمہ اللہ کی وضع کردہ ہے اور استحسان کا اصول سب سے پہلے امام صاحب نے تخلیق کر کے متعارف کروایا۔ پروفیسر جوزف شاخت اپنے فکری و نظریاتی استاد کی اس رائے کا ذکر کرتے ہوئے لکھتا ہے:

"Goldziher, judging from the sources at his disposal, concluded that Abu hanifa himself established the principle of istihsan"¹

جوزف شاخت گولڈ زیہر کی منقولہ رائے سے اختلاف کرتا ہے اس کے بقول استحسان کی اصطلاح سب سے پہلے امام ابویوسف رحمہ اللہ نے استعمال کی وہ لکھتا ہے:

"The technical term for it appears, as far as I know, for the first in abu Yusuf."²

پروفیسر شاخت کی رائے درست معلوم نہیں ہوتی اس لیے کہ امام محمد بن حسن شیبانی رحمہ اللہ نے متعدد جگہوں پر استحسان کو امام ابوحنیفہ رحمہ اللہ کی طرف منسوب کیا ہے۔³ جس سے معلوم ہوتا ہے کہ امام صاحب رحمہ اللہ نے اس فقہی

مصدر کو استعمال کیا ہے تاہم گولڈ زیبر کا بھی یہ کہنا کہ امام ابو حنیفہ رحمہ اللہ نے اصول استحسان کی تخلیق کی ہے محل نظر ہے اس لیے کہ یہ اصول تو پہلے سے موجود تھا۔ متن قرآنی میں بھی استحسان کے بارے میں رہنمائی ملتی ہے اسی طرح آئمہ مجتہدین کی اصطلاح میں جسے استحسان کہا جاتا ہے اس طریق استدلال کا وجود شارع علیہ الصلوٰۃ والسلام سے بھی ثابت ہے اور اسی طرح صحابہ کرام رضوان اللہ جمیعین سے بھی استحسان پر عمل کے نظائر موجود ہیں اس لیے یہ کہنا درست نہ ہو گا کہ امام ابو حنیفہ رحمہ اللہ نے اصول استحسان کی بنیاد رکھی البتہ یہ کہا جاسکتا ہے کہ امام صاحب نے اس فقہی مصدر کو استحسان کے عنوان سے متعارف کروایا ڈاکٹر احمد حسن لکھتے ہیں کہ استحسان کا اصول اور اس کا تصور فقہائے عراق سے پہلے موجود تھا وہ لکھتے ہیں:

"Departure from *Qiyas* and acting in accordance with a given situation was a method not peculiar to the Iraq, Jurists. *Umar's* acts of *Ijtihad*, e.g. stopping the amputation of the hands of thieves during the days of famine, declaring three *talaq* pronouncements as triple divorce, banning the sale of slave-mothers, prohibiting marriage with the women of *ahl al-kitab* in certain cases, and so on, in fact fall under *istihsan*. This term was not used before the *Iraqis* but the principle and concept was in existence there."⁴

ڈاکٹر احمد حسن فقہائے عراق سے قبل استحسان کی موجودگی کے اثبات کے لیے حضرت عمر فاروق رضی اللہ تعالیٰ عنہ کی اجتہادی آراء سے چند امثلہ ذکر کرتے ہیں کہ قحط کے ایام میں چور کے ہاتھ کاٹنے سے اجتناب، تین دی گئی طلاقوں کو تین ہی شمار کرنا، ام الولد کو بیچنے پر پابندی، کتابیہ سے شادی کو ممنوع ٹھہرانا، یہ سب استحسان کے زمرے میں آتا ہے۔

استحسان اور رائے

پروفیسر جوزف شاخت کا نقطہ نظر ہے کہ علمائے عراق اور علمائے حجاز استحسان کو رائے کی ایک قسم کے طور پر استعمال کرتے ہیں:

"كان أهل العراق، و كذلك أهل الحجاز يستعملون الاستحسان، كنوع من أنواع الرأي"⁵

شاخت کا نقطہ نظر اصابت کا حامل نہیں ہے کہ استحسان رائے کے برابر ہے کہ جو طے شدہ قواعد و ضوابط کی روشنی میں وجود و تعمیر نہیں پاتی اور نہ ہی اس کی پشت پر کوئی شرعی دلیل ہوتی ہے وہ سمجھتے ہیں کہ رائے محض فقیہ کا کسی مسئلے میں ذاتی عقل کو استعمال کرنا ہے اور مسئلے کا حل پیش کرنا ہے جیسا کہ خود شاخت نے ذکر کیا ہے:

"للرأي أي استعمال الفقيه لعقله"⁶

حقیقت اس کے برعکس ہے مجتہد طے شدہ اصول و ضوابط اور شرط و لحاظ کرتے ہوئے رائے قائم کرتا ہے رائے کی تعمیر میں بلاشبہ عقلی مشق بھی ہوتی ہے لیکن شریعت کے عمومی مزاج اور روح کو بھی مد نظر رکھنا پڑتا ہے ڈاکٹر احمد حسن رائے کی حقیقت بیان کرتے ہوئے رقمطراز ہیں:

"*Ra'y* Has a flexible and dynamic nature, It decides the cases in the light of the spirit, wisdom and justice in Islam.

استحسان کی اصلیت و ماہیت کے بارے میں مستشرقین کی آراء کا تنقیدی جائزہ

It is a well-considered and balanced opinion of a person who aspires to reach a correct decision. *Ra'y* in the words of *Ibn qayyim*, is a decision which the mind arrives at after thinking, contemplation and genuine search for truth in a case where indications are conflicting. In other words, *Ra'y* stands for the decision that would have been taken, either by revelation if it were to come down on that occasion, or by the prophet if had been there."⁷

ڈاکٹر احمد حسن کہتے ہیں کہ رائے اور قیاس میں بڑا فرق ہے رائے میں لچک اور تحرک موجود ہوتا ہے کسی درست نتیجہ تک رسائی کے لیے اعتدال اور تدر و تفقہ کا حامل موقف رائے کہلاتا ہے۔ ابن قیم رحمہ اللہ کے بقول رائے اس حتمی فیصلہ کو کہتے ہیں کہ جس تک پہنچنے کے لیے سوچ بچار اور تحقیق کی گئی ہو اور یہ ان امور میں ہو جہاں تضاد و تناقض کے واضح اشارے بھی موجود ہوں۔ رائے کا تعلق فیصلے کے ساتھ ہوتا ہے جو وحی الہی کے ذریعے کیا جاتا ہے یا پیغمبر کے ذریعے۔ معروف مستشرق مکڈونلڈ بھی استحسان کو فقیہ کی ذاتی رائے کے طور پر پیش کرتا ہے وہ لکھتا ہے:

"Is the one that the legist, in spite of the fact that the analogy of the fixed code clearly points out to one course considers it better to follow a different one."⁸

فاضل مستشرق کے بقول فقیہ قیاس کے واضح اشارہ کردہ حل کے مقابلے میں دوسرا راستہ اختیار کرتا ہے۔ اس کی اس بات سے سے یہ تاثر ملتا ہے کہ استحسان فقیہ کی ذاتی رائے ہے۔ حقیقت یہ ہے کہ استحسان فقیہ کی ذاتی ترجیح سے عبارت نہیں ہے بلکہ دلائل و نظائر کی بناء پر وجود پانے والی رائے ہوتی ہے۔

استحسان اور امام شافعی رحمہ اللہ

اسلام اور متعلقات اسلام کا مطالعہ کرتے ہوئے مستشرقین کی نمائندہ اکثریت علمی دیانت کے جملہ تقاضے پورے کرتی نہیں دکھائی دیتی۔ وہ مختلف امور میں گہرے غور و حوض کا دعویٰ تو کرتے ہیں لیکن اہتمام کرتے دکھائی نہیں دیتے۔ جس کی ایک مثال استحسان کے بارے میں امام شافعی کی رائے کا معاملہ ہے۔ پروفیسر جوزف شاخت امام شافعی رحمہ اللہ کے بارے میں رقمطراز ہے کہ امام صاحب استحسان کے اصول کو تسلیم نہیں کرتے تھے اور اسے محض فقیہ کا ذاتی طریقہ استدلال تصور کرتے تھے وہ تحریر کرتے ہیں:

"وقد هاجم الشافعي طريقة الاستحسان في عنف، لأنها طريقة ذاتية، وقال بصحة القياس وحده"⁹

فاضل مستشرق چونکہ استحسان سے مجرد رائے مراد لیتا ہے اور امام شافعی رحمہ اللہ ایسے استحسان کو تسلیم نہیں کرتے کہ جو مجرد رائے پر مبنی ہو اور اسکی پشت پر کوئی دلیل موجود نہ ہو تو وہ یہ باور کروانے کی کوشش کرتا ہے کہ امام شافعی رحمہ اللہ استحسان کو بالکل تسلیم نہیں کرتے۔ امام شافعی رحمہ اللہ نے بلاشبہ اپنی دونوں تصانیف الام اور الرسالة میں استحسان کو مستقل موضوع بنا کر اس کی تردید کی ہے اور اپنے موقف کے حق میں دلائل پیش کیے ہیں ان دلائل کے بغور مطالعہ سے معلوم ہوتا ہے کہ یہ تمام دلائل اس استحسان سے متعلق نہیں ہیں جو مسلمہ فقہی اصول ہے اور جسے احناف و مالکیہ نے قابل اعتبار قرار دیا ہے۔ محمد ابو زہرہ مصری امام شافعی رحمہ اللہ کے دلائل ذکر کرنے کے بعد لکھتے ہیں:

"إن هذه الأدلة كلها لا تردد على الاستحسان الحنفی" ¹⁰

یعنی یہ سارے دلائل استحسان حنفی کے خلاف نہیں ہیں۔ امام صاحب کے دلائل میں اس طرح کے الفاظ ملتے ہیں:

"لو كان لأحد أن يفتي بذوق الفقهي، الخ بل يعتمد على العقل وحده، الخ وغيرها"

اس سے یہ بات واضح ہوتی ہے کہ امام شافعی رحمہ اللہ مطلقاً استحسان کو باطل اور قابل رد تسلیم نہیں کرتے بلکہ جس استحسان میں صرف فقہی ذوق اور محض عقلی اقتضا کے تحت قانون سازی ہو ایسا استحسان امام صاحب کے نزدیک باطل و مردود ہے۔

امام شافعی رحمہ اللہ کے فقہی ادب میں استحسان کے نظائر موجود ہیں جن سے یہ معلوم ہوتا ہے کہ وہ استحسان کو مصدر شرعی تسلیم کرتے ہیں چند مثالیں ذیل میں ذکر کی جاتی ہیں امام شافعی رحمہ اللہ نے فرمایا:

"استحسن في المتعة أن تكون ثلاثين درهما" ¹¹

یعنی از روئے استحسان متعہ (مطلقہ کو دیا جانے والا ہدیہ) کی مقدار تیس درہم ہے۔

موزن کے بارے میں فرمایا:

"حسن أن يضع إصبعه في صماخي أذنيه" ¹²

موزن کے لیے پسندیدہ ہے کہ وہ اپنے دونوں کانوں میں انگلیاں ڈال کر اذان دیا کرے۔

"استحسن أن يترك شيئاً للمكاتب من نجوم الكتابة" ¹³

استحسان کا تقاضا ہے کہ مکاتب غلام کو بدل کتابت کی اقساط سے کچھ معاف کر دیا جائے۔

"إن أخرج السارق يده اليسرى بدل اليمنى فقطعت، فالقياس يقتضي قطع يمينه والاستحسان أن لا تقطع" ¹⁴

یعنی اگر چور اپنا بائیں ہاتھ سائے کر دے اور حد سرقہ میں کاٹ دیا جائے تو قیاس کا تقاضا ہے اب اس کا دایاں ہاتھ بھی

کاٹا جائے (کیونکہ اصل میں تو دواہاں ہاتھ کاٹنا واجب تھا) لیکن استحسان کی رو سے اس کا دایاں ہاتھ نہ کاٹا جائے گا۔

اسی طرح بہت سارے مسائل ایسے ہیں جہاں امام شافعی رحمہ اللہ استحسان کا لفظ تو استعمال نہیں کرتے لیکن جو اصول اور

طریق کار اختیار کرتے ہیں وہ اپنی حقیقت کے اعتبار سے استحسان میں داخل ہوتا ہے۔ استحسان کے بارے میں رائے قائم کرتے

ہوئے چونکہ مستشرقین علمائے اصولیین اور فقہائے عظام کے عظیم علمی ذخیرے کا بنظر نائر مطالعہ نہیں کرتے اس لیے وہ فقہ

اسلامی اور اس کی اساسیات کا صحیح ادراک نہیں کر سکتے اور صحیح تفہیم نہ ہونے کی بناء پر وہ غلط نتائج اخذ کرتے ہیں

مستشرق ڈیوڈ پیرل (David pearl) اس رائے کا حامل ہے کہ متاخرین فقہائے اسلام نے اصول استحسان کے نتیجے میں

اخذ کردہ مفہومات کو احادیث نبویہ کے ذریعے ثبوت فراہم کیے:

"Later scholars traced back concepts introduced by istihsan to a hadith." ¹⁵

پرل یہ تاثر قائم کر رہا ہے کہ گویا استحسان کوئی غیر طبعی دلیل ہے جو شرعی دلائل و شواہد سے محروم ہوتی ہے اس کی

رائے کے مطابق جب اصولیین کے ایک طبقے نے استحسان کی مخالفت کی اور اس کا رد کیا تو پھر متاخرین فقہاء نے اپنی اور اپنے آئمہ

کی آراء کو احادیث سے ثبوت فراہم کرنے کا اہتمام کیا اگلے حصہ میں اصولیین کے بیان کردہ استحسان کے صحیح مفہوم کی وضاحت

سے یہ بات کھل کر سامنے آجائے گی کہ پرل کے نقطہ نظر کی دلائل توثیق نہیں کرتے۔

مستشرق پنجمین استحسان کو خالصتاً فقہ اسلامی کی اصطلاح تصور نہیں کرتا اس کے بقول یہ رومی قانون کی ایک اصطلاح کا براہ راست ترجمہ ہے اسی طرح وہ یہ باور کروانے کی کوشش کرتا ہے کہ امام شیبانی رحمہ اللہ نے کلیسائی ماہرین قانون کی طرح ہی اس اصطلاح کی وضاحت کی ہے۔ وہ لکھتے ہیں:

“That the term Istihsan (equity/preference) is a translation of Aequitas appears not only from the frequent use of this principle both in the Asl (book of Imam Shaybani) and the Digests (Roman law) but also from the historical context. Shaybani interpreted this principle in the same way as the Christian canonists who transformed the Roman principle of equity into the Christian principle of “preference” Aequitas canonica.”¹⁶

فاضل مستشرق حلقہ استشرق کے اسی روایتی نقطہ نظر کا اظہار کرتے دکھائی دیتے ہیں کہ اسلامی قانون رومی قانون سے ماخوذ ہے۔ استحسان کو وہ نہ صرف براہ راست مترجم اصطلاح بتا رہے ہیں بلکہ اسے تاریخی طور پر ثابت ذکر رہے ہیں۔

حقیقت یہ ہے کہ علمائے استشرق اسلامی اور رومی قانون میں موجود مماثلتوں کو تلاش کر کے اجاگر کرتے ہیں اور محض ظاہری مشابہتوں کی بنا پر ماخوذ کا حکم صادر کر دیتے ہیں۔ ان کا یہ رویہ درست نہیں کیونکہ صرف مشابہت ماخوذ ہونے کی دلیل ہر گز نہیں ہو سکتی۔ بعض امور کی حد تک مماثلت پائی جاسکتی ہے کیونکہ احکام علل و اسباب پر مبنی ہوتے ہیں۔ لہذا دو ممالک میں اسباب و علت میں یکسانیت پائی جائے گی تو اس یکسانیت کی وجہ سے احکام میں بھی مشابہت پائی جاسکتی ہے۔

فقہ اسلامی کے آغاز و ارتقا کا مطالعہ کرنے والا اس بات سے بخوبی واقف ہے کہ آئمہ مجتہدین جنہوں نے اسلامی قانون کی تشکیل و تدوین کا عظیم کارنامہ سرانجام دیا وہ عربی کے علاوہ دیگر زبانوں سے نابلد تھے اور نہ ہی ان کے ادوار میں دیگر ادیان و اقوام کے نظام ہائے قانون ترجمہ ہو کر آئمہ تک پہنچے تھے۔ استحسان کا تصور جیسا کہ ماقبل ذکر کیا گیا ہے متن قرآنی میں بھی اس کے بارے میں رہنمائی ملتی ہے اسی طرح آئمہ مجتہدین کی اصطلاح میں جسے استحسان کہا جاتا ہے اس طریق استدلال کا وجود شارع علیہ الصلاة والسلام سے بھی ثابت ہے اور صحابہ کرام رضوان اللہ اجمعین سے بھی استحسان پر عمل کے نظائر موجود ہیں۔

استحسان کا اصل تصور

استحسان لفظ حسن سے استفعال کے باب پر مصدر ہے اس کے لغوی معنی کسی چیز کو اچھا خیال کرنا اور مستحسن سمجھنا ہیں عربی محاورہ میں ہے۔

"استحسن الرأي، استحسن القول، استحسن الطعام"

یعنی اس نے رائے کو یا بات کو، یا کھانے کو اچھا سمجھا۔ اسی طرح استحسان کے مفہوم کا ایک پہلو یہ ہے۔
"طلب الأحسن للاتباع الذي هو مأمور به"

یعنی اچھی بات کی جستجو کرنا تاکہ اس کی پیروی کی جاسکے جو کہ شرعاً مامور بہ ہے جیسا کہ ارشاد خداوندی ہے۔

"فَبَيَّنَّ عِبَادَ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ"¹⁷

"سو آپ بشارت دے دیجئے میرے انہی بندوں کو جو (اس) کلام کو کان لگا کر سنتے ہیں، پھر اس کی اچھی اچھی باتوں پر چلتے ہیں۔" یعنی میرے ان بندوں کو خوش خبری دے دیجئے جو اچھی بات سن کر اس پر عمل کرتے ہیں۔

استحسان کی اصطلاحی تعریف

علمائے اصول نے استحسان کی مختلف تعریفات ذکر کی ہیں ان کے درمیان لفظی اعتبار سے فرق تو پایا جاتا ہے، لیکن استحسان کو بطور دلیل کے علمائے اصولیین تسلیم کرتے ہیں اور اس پر عامل بھی ہیں، ذیل میں چند تعریضیں ذکر کی جاتی ہیں۔
امام بزدوی رحمہ اللہ لکھتے ہیں:

"العدول عن موجب قیاس إلى قیاس أقوى منه"¹⁸

یعنی استحسان قیاس ظاہر کو چھوڑ کر اس سے قوی تر قیاس پر عمل کا نام ہے علامہ کرنخی رحمہ اللہ استحسان کی تعریف ذکر کرتے ہوئے لکھتے ہیں:

"الاستحسان هو أن يعدل الإنسان عن أن يحكم في مسألة بمثل ما حکم به في نظرها إلى خلافه لوجه هو أقوى من الأول يقتضي العدول عن الأول"¹⁹

علامہ کرنخی کے بقول استحسان سے مراد یہ ہے کہ انسان کسی مسئلہ میں اس فیصلہ سے ہٹ کر فیصلہ دے جو اس کے مشابہ مسائل میں پہلے دیا گیا ہو اور اس کا یہ فیصلہ کسی ایسے سبب کی بناء پر ہو جو سابقہ فیصلہ سے قوی تر اور اس سے انحراف کا متقاضی ہو۔ ابو بکر ابن عربی رحمہ اللہ سے استحسان کی یہ تعریف منقول ہے۔

"ترك مقتضى الدليل على طريق الاستثناء والتخص، لمعارضة ما يعارض به في بعض مقتضياته"²⁰

دلیل کے بعض تقاضوں میں تعارض کے سبب استثناء یا رخصت کے طور پر دلیل کے تقاضہ کے ترک کرنے کو ترجیح دینا، استحسان کہلاتا ہے یعنی کسی دلیل کے عمومی تقاضوں کو اگر مکمل طور پر بروئے کار لایا جائے تو بعض صورتوں میں کچھ رکاوٹیں پیش آتی ہیں یا تعارض ظاہر ہوتا ہے تو ایسی صورتوں میں بطور استثناء کے یا بطور رخصت اس دلیل کے تقاضوں پر عمل درآمد نہ کرنے کو ترجیح دی جاتی ہے اور یہ امر استحسان کہلاتا ہے۔ امام شاطیعی رحمہ اللہ استحسان کی تعریف کرتے ہوئے لکھتے ہیں:

"الأخذ بمصلحة جزئية في مقابلة دليل كلي، ومقتضى الرجوع إلى القديم الاستدلال المرسل على القیاس"²¹

امام صاحب کے بقول کسی کلی دلیل کے مقابلہ میں کسی جزئی مصلحت کے مطابق فیصلہ کرنا اور اس کا تقاضا قیاس پر استدلال مرسل (مصلحہ مرسلہ) کو مقدم کرنا ہے۔ یعنی امام شاطیعی رحمہ اللہ کے نزدیک جب مجتہد اس بات پر غور کرتا ہے کہ پیش آمدہ مسئلہ میں قیاس کے تقاضے پر عمل کیا جائے تو کوئی مصلحت ضائع ہو جائے گی یا کوئی فساد پیدا ہو جائے گا تو ایسی صورت میں وہ اپنے ذوق کے مطابق فیصلہ نہیں کرتا بلکہ شریعت کے مقاصد کو مد نظر رکھتے ہوئے کسی مقصود منفعہ کے حصول کے لیے یا کسی فساد کو دور کرنے کے لیے جو فیصلہ کرتا ہے اسے استحسان کہا جائے گا۔

استحسان فقہی و قانونی احکام کے استنباط کا ایک قطعی اور یقینی اصول ہے جو اسلامی فقہ کی پوری عملی تاریخ پر محیط ہے ڈاکٹر حسین حامد حسان نے استحسان کے مفہوم اور اسکی مشروعیت پر بحث کے بعد یہ نتیجہ اخذ کیا ہے:

"وهذا يدل على أن قاعدة الاستحسان قاعدة قطعية مأخوذة من مجموع النصوص الشرعية بطريق الاستقراء"

فالعمل بما والتفريع على أساسها والرجوع إليها عمل بمجموع نصوص شرعية وليس عملا بالرأي ولا تشريعا بالهوى"²²

استحسان کی اصلیت و ماہیت کے بارے میں مستشرقین کی آراء کا تنقیدی جائزہ

یعنی ان جملہ امور سے اس بات کا اثبات ہوتا ہے کہ استحسان ایک قطعی و یقینی قاعدہ ہے جو بہت سے نصوص شریعت کے استقراء سے اخذ شدہ ہے۔ لہذا اس پر عمل اور اس کے ذریعہ تفرع احکام درحقیقت ان متعدد شرعی نصوص پر عمل کے مترادف ہے نہ کہ محض اپنی رائے یا خواہش کے ذریعہ شریعت سازی۔

استحسان اور آئمہ فقہ

استحسان کا اصول تمام فقہی مذاہب میں موجود ہے۔ ڈاکٹر حسان لکھتے ہیں:

"وهذا نوع من الاجتهاد موجود في فقه الأئمة جميعاً"²³

ڈاکٹر حسان کہتے ہیں کہ اجتہاد کی یہ نوع تمام آئمہ فقہ کے فقہی مذاہب میں یکساں طور پر پائی جاتی ہے۔

استحسان کی اقسام

استحسان کی معروف تقسیم کے اعتبار سے اس کی مندرجہ ذیل اقسام ہیں۔

1	استحسان نصی	4	استحسان اجماعی
2	استحسان قیاسی	5	استحسان مصلحی
3	استحسان ضرورت	6	استحسان عرفی

استحسان نصی

کسی معاملہ میں قیاس ظاہر قاعدہ کلیہ یا لغوی اطلاق کا مقتضی ترک کر کے نص شرعی کے ذریعے ثابت ہونے والے خصوصی حکم یا مفہوم کو اپنانا استحسان کہلاتا ہے۔

استحسان اجماعی

استحسان اجماعی سے مراد وہ استحسان ہے کہ جس میں کسی معاملہ میں قیاس و قواعد کا تقاضا ترک کر کے قولی یا تعاملی اجماع کی بناء پر ثابت ہونے والے خاص حکم کو اختیار کیا جائے۔

استحسان قیاسی

کسی مسئلے میں ظاہر (متبادر) اور فوری سمجھ آنے والے قیاس کے حکم سے اس کے مخالف حکم کی طرف کسی دوسرے قیاس کی بناء پر عدول کیا جائے جو پہلے کے مقابلے میں زیادہ دقیق مخفی ہو لیکن باعتبار دلیل زیادہ قوی، غور و فکر کے لحاظ سے زیادہ راست اور نتائج کے اعتبار سے زیادہ صحیح ہو

استحسان مصلحی

بعض مواقع پر قیاسی احکام حالات و واقعات کی مخصوص نوعیت کی بناء پر نتائج اور مآل کے لحاظ سے مفید اور مصلحت کے حامل نہیں ہوتے بلکہ ان کا عامل ہونے سے شرعی مصالح کے فوت ہونے یا مضر اثرات مرتب ہونے کا اندیشہ ہوتا ہے ایسی صورت میں قیاس کو چھوڑ کر متبادل مصلحی احکام کو اپنانا استحسان کہلاتا ہے۔

استحسان ضرورت

استحسان ضرورت یہ ہے کہ بعض مواقع پر قیاس و کلی احکام پر عمل پیرا ہونا ممکن نہ ہو یا حرج و مشقت کا باعث بنے تو ایسی صورت میں ضرورت کی بناء پر قیاس احکام کو ترک کر کے متبادل رخصتی و استثنائی احکام اپنائے جائیں۔

استحسان عرفی

استحسان عرفی یہ ہے کہ ان امور کا تعین کیا جائے کہ جن کے تعین کو شریعت نے حالات کے مطابق اجتہاد کے سپرد کیا ہے یا یہ کہ کسی پیش آمدہ مسئلے میں قیاس یا عام قاعدہ کے متقاضی سے عدول کرتے ہوئے شرعی حدود کے اندر رہتے ہوئے لوگوں کے مابین رائج عادت پر مبنی حکم کو اختیار کیا جائے۔ فقہی ادب میں ان اقسام کی مثالیں موجود ہیں۔

استحسان کی اس تقسیم کے وقت نظری سے مطالعہ سے معلوم ہوتا ہے کہ استحسان کے بارے میں یہ تصور کہ یہ خواہش نفس اور ذاتی رائے کے ذریعے تشریحی امور کی تشکیل ہے درست نہیں ہے۔ استحسان اور اس کی اقسام مستند دلائل کی حامل ہوتی ہیں۔ تمام آئمہ مجتہدین حنفیہ ہوں یا مالکیہ و حنابلہ اور شافعیہ عملاً استحسان کے مصدر شرعی ہونے کو تسلیم کرتے ہیں۔ ضرورت اس امر کی ہے کہ استحسان جیسی دیگر ادلہ فقہیہ کے بارے میں استثنائی تحقیقات کا محاکمہ کیا جائے اور انکی تسامحات کی نشاندہی کر کے حقیقی تصورات کو سامنے لایا جائے تاکہ قانون کا طالب علم اسلامی قانون اور اس کی مبادیات کا صحیح ادراک کر سکے۔

نتائج

مذکورہ بحث سے مندرجہ ذیل نتائج معلوم ہوتے ہیں:

- گولڈزیبر، استحسان کی اصطلاح کو امام ابو حنیفہؒ کی وضع کردہ مانتے ہیں، جو درست نہیں۔
- جوزف شاخت، امام ابو یوسفؒ کی طرف استحسان کی اصطلاح کی وضع کو منسوب کرتے ہیں، یہ بھی درست نہیں۔
- مکڈونلڈ کے مطابق استحسان اور فقہیہ کی ذاتی رائے میں کوئی فرق نہیں، حالانکہ اصولی طور پر دونوں میں واضح فرق موجود ہے۔
- جوزف شاخت، امام شافعیؒ کو "استحسان" کا منکر قرار دیتے ہیں، جب کہ دلائل سے ثابت ہوا کہ وہ "مصطلح استحسان" کے منکر نہیں، بلکہ قائل ہیں۔
- مستشرق پنجن کے بقول "استحسان" رومی قانون کی ایک اصطلاح کا براہ راست ترجمہ ہے۔

حواشی و مصادر

¹Schacht, Joseph, The Origins of Muhammadan Jurisprudence, University Press, 1959, p.112

²ibid

³الشیبانی، محمد بن حسن، الجامع الصغیر، لکھنؤ، ۱۲۹۱ء، ص ۸۴

⁴Ahmad hasan, The Early Development of Islamic Jurisprudence, Islamabad, Islamic Research Institute, 1973, p. 145

⁵شاخت، یوسف، اصول الفقہ، بیروت، دار لکتاب اللبنانی، ۱۱۹۸ء، ص ۸۶

⁶حوالہ بالا

⁷Ahmad Hasan, The Early Development of Islamic Jurisprudence, p. 136

⁸Macdonald, D.B, Development of Muslim Theology, Jurisprudence and Constitutional Theory, London, 1993, p. 87

⁹شاخت، یوسف، اصول الفقہ، ص ۸۶

استحسان کی اصلیت و ماہیت کے بارے میں مستشرقین کی آراء کا تنقیدی جائزہ

¹⁰ ابو زہرہ، محمد، اصول الفقہ، بیروت، دار الفکر العربی، ۵۸۹۱ء، ص ۲۷۲

¹¹ آآمدی، علی بن محمد، الاحکام فی اصول الاحکام، بیروت، دار الکتب العربی، ل-ت، ۶۲۱/۳

¹² الماوردی، علی بن محمد بن حبیب (مؤلف)، الحاوی الکبیر فی فقہ مذہب الامام الشافعی، بیروت، دار الکتب العلمیہ: ۳۹۱۹، ۶۶۱/۶۱

¹³ السبکی، علی بن عبدالکافی، الابہاج فی شرح المنہاج، بیروت، دار الکتب العلمیہ: ۵۹۹۱، ۱۹۱/۳

¹⁴ حوالہ بالا

¹⁵David Pearl, a Text Book on Muslim Law, London, Croom Helm Ltd, 1979, p. 15.

¹⁶Benjamin Jokisch, Islamic Imperial Law, Berlin, New York, Walter de gruyter, 2007, p.212

¹⁷الزمر: ۷: ۱۹۳-۸۱

¹⁸البرزدوی، علی بن محمد، اصول البرزدوی، کراچی، جاوید پریس، ل-ت، ص ۶۷۲

¹⁹السبکی، علی بن عبدالکافی، الابہاج فی شرح المنہاج، ۱۸۹/۳

²⁰الشاطبی، ابراہیم بن موسیٰ، الموافقات السعودیہ، دار ابن عفان، ۹۹۷۱ء، ۹۶۱/۵

²¹ایضاً، ۹۳۱/۵

²²حسین حامد حسان، نظریہ المصلحیہ فی الفقہ الاسلامی، القاہرہ، المطبعہ العالمیہ، 1۹۹۷ء، ص ۲۳۹

²³ایضاً، ص ۳۵۹